

Tal-Karmnu u tad-Duttrina

Aurele Gafà

Din is-sena, kieku ma sarx tibdil hesrem fid-dati tal-festi konna se niċcelebraw il-festa tal-Madonna tad-Duttrina fis-16 ta' Lulju; jum il-Madonna tal-Karmnu. Għalhekk se nibbaża din il-kitba fuq il-kappellun tax-xellug tal-Knisja Parrokkjali tagħna li kienu se jaħbtulu żewġ festi f'daqqa.

Illum, bejnietna t-Tarxiniżi, spiss nirreferu għal dan l-artal bħala tad-Duttrina jew tal-Karmnu. Izda, biex inkun korrett qed nimxi ma' dak li kiteb il-Kappillan Dr Dun Franġisk Feliċ Attard, li meta fl-1883 Kien qed inizzel l-ispejjeż għax-xemgħa ta' dan l-artal fil-festa tal-Lunzjata jgħid hekk: *N.B. Questo consume se paga alternativamente della cassa della Dottrina e da quella del Carmine spettando l'altare a tutti a due.*¹ Kif se naraw f'dan l-artiklu, il-Kappillan Attard kellu raġun jikteb hekk għaliex tal-Karmnu u tad-Duttrina ntrabtu ma' dan l-artal kważi sa mit-twaqqif tiegħu.

Il-Bidu

Il-knisja parrokkjali tagħna inbiet f'forma ta' salib Latin. Għalhekk, sa mill-bidu tal-bini tagħha għall-ħabta tal-1610 sarulha żewġ kappelluni li f'nofs kull wieħed minnhom kien hemm bieb.² Gara iżda li bejn l-1709 u l-1723 ġew apsidati l-kappelluni u minflok il-bibien tpoġġew żewġ artali.³ Dan wassal biex il-kappellun tal-lemin ġie ddedikat lill-Kurċifiss waqt li dak tax-xellug ġie ddedikat lill-Madonna tal-Karmnu u l-erwieh tal-purgatorju. Hawn insibu li l-kappellun tax-xellug ġie ddedikat hekk minħabba devozzjoni popolari lejn l-erwieh li diġà kienet teżisti qabel fuq l-artal ta' Santu Rokku.⁴

L-ispejjeż għall-pittura, li saret minn Enrico Regnaud, hallashom Giovanni Farrugia, permezz ta' testament li sar fit-30 ta' Marzu 1719.⁵ L-artal innifsu sar tal-ġebel bħall-bqija tal-artali fil-knisja bid-differenza li kellu skannell tal-ġebel ukoll

waqt li tal-artali l-oħra kien tal-injam. Dan l-ewwel artal ma tantx dam jitgawda hekk kif fl-1737 beda x-xogħol tal-iskultura fuq il-prospettiva tal-artal u ma' dan ix-xogħol bnew artal ġdid li jikkumplementaha.⁶ Kif tlestiet l-iskultura, fuq l-artal tpoġġa l-ewwel sottokwadru li deher fil-knisja tagħna. Dan kien iddedikat lill-Madonna tad-Dawl u San Injazju ta' Loyola.⁷ Wara xi żmien it-tieni artal reġa' nbidel biex sar dak tal-irham li nafu llum. Stilistikament, dan l-artal jixbah ħafna lill-artal maġġur ta' Haż-Żabbar. B'hekk, dan l-artal barokk aktarx sar lejn tmiem is-seklu tmintax. Izda sfortunatament informazzjoni dwar min għamlu u min ħallas għalih għadha ma nstabitx.

Dan juri li d-devozzjoni lejn dan l-artal bdiet dejjem tiżdied mhux biss għax kien hemm min ikkontribwixxa biex saru l-opri li semmejt aktar 'il fuq, iżda wkoll għax kien hemm min rabat

ikompli f'paġna 65

← Nota Editorjali

L-artal armat għall-festa tal-Madonna tad-Duttrina fis-snin erbghin tas-seklu għoxrin. Interessanti li l-artal hu armat kollu bil-personaġġi u bla damask.

- Jingħad li fil-passat kien hemm kwistjoni bejn il-fratellanza tad-Duttrina u l-fratellanza tar-Rużarju dwar il-personaġġi li naraw armati fuq is-sekonda. Din il-kwistjoni damet għaddejja sakemm il-kappillan Aquilina iddeċieda li jagħti żewġ personaġġi lill-fratellanza tad-Duttrina u t-tnejn l-oħra lill-fratellanza tar-Rużarju. Wara dan il-fratellanzi bdew jisselfu l-personaġġi ta' xulxin biex jgħaqqdu s-sett li jarmaw fuq l-artal tal-kappellun oppost tagħhom fil-festi rispettivi. Minn dakinhar 'il quddiem, il-fjuretti ħadu post il-personaġġi fuq is-sekonda tal-artal tad-Duttrina.

- Mhux magħruf għaliex dan huwa l-uniku ritratt antik li fih l-artal jidher bla damask. Mid-dokumenti nafu li l-fratellanza kull sena kienet tikri id-damask mingħand il-Fondazzjoni Barbara, b'hekk jista' jkun li għax kienet riesqa l-gwerra ma kienx hemm biżżejjed finanzi biex jagħmlu dan.

- Innota wkoll li l-ostensorju jinsab fuq pedestal mhux fuq il-puttin li aħna mdoorrijin naraw. Hemm ukoll il-karti tal-glorja l-antiki li reġġu bdew jintramaw dan l-aħħar, kif ukoll l-istat tal-induratura tal-armar kollu jidher li kien għadu fl-aqwa tiegħu.



L-Isqof Alpheran De Bussan

legati ma' dan l-artal. Fost dawn insibu s-Sacerdoti Dun Pietro Mallia⁸ u Dun Antonio Ellul⁹ li b'testamenti li saru fl-1779 u fl-1784 rispettivamente rabtu ammonti ta' flus biex isir quddies għal ruħhom fuq dan l-artal. Ma setax jonqos li fuq l-altar kienet issir il-festa tal-Madonna tal-Karmnu li b' digriet tat-12 ta' Diċembru 1750 mogħti mill-Isqof Alpheran de Bussan, din kellha ssir Hadd fost l-ottava tal-Madonna tal-Karmnu. Fil-Vista pastorali tiegħu, l-istess Isqof jiddokumenta li l-festa kienet issir


bl-għasar u quddies solenni. Izda maż-żmien nafu li din żviluppatt hekk li sa nofs is-seklu dsatax kienet issir ukoll il-purċissjoni.¹⁰

It-twaqqif tal-Kongregazzjoni tad-duttrina

Il-bżonn li jissahħaħ it-tagħlim tad-duttrina fost il-Maltin kien ilu jinħass sa minn żmien il-vista appostolika ta' Dusina fl-1575¹¹. Izda kien fl-1724 li twaqqfet l-ewwel kongregazzjoni tad-Duttrina mill-Isqof Gori Manchini fil-knisja ta' San Pawl Nawfragu l-Belt Valletta. Din il-kongregazzjoni twaqqfet skont il-kostituzzjoni sinodali tal-Isqof Davide Cocco Palmieri. Barra minn hekk, ġiet aggregata

mal-Arcikonfraternità ta' Ruma u nghatat indulgenza lil dawk li jinkitbu fiha. L-istatut tal-imsemmija aggregazzjoni jgħid li l-konfraternitajiet kollha oħrajn imwaqqfa jew li qed jinholqu f'din id-Djoċesi jistgħu jgawdu mill-Indulgenza msemmija mingħajr il-bżonn li jitolbu aggregazzjoni ġdida kif stabbilit mill-Kostituzzjoni kkwotata ta' Pawlu V.¹² Dan serva biex kwazi l-parroċċi kollha ta' Malta bdew jithajru jwaqqfu din il-kongregazzjoni u f'Hal Tarxien ġara l-istess.

Sa f'itit żmien ilu l-unika xhieda tal-eżistenza ta' din il-kongregazzjoni kienet plakka tal-injam bl-indulgenzi mogħtija lill-kongregazzjoni tad-duttrina miktuba fuqha. Din il-plakka li fl-imghoddi kienet impoġġija fuq l-artal tal-kappellun tgħid hekk:



Id-data mogħtija fuq l-indulgenza hija 29 ta' Jannar 1749 izda minn dak li kiteb il-Kappillan Dun Pawl Lauron meta ġie biex iwaqqaf il-fratellanza fl-1874, nafu li l-kongregazzjoni twaqqfet fl-1748. Il-kappillan Lauron beda jżomm il-kotba tal-kongregazzjoni fl-1865, u s'issa dawn għadhom l-eqdem kotba li nstabu. B'hekk it-tagħrif dwar kif seħħ it-twaqqif tal-kongregazzjoni u x'ġara matul il-117-il sena¹³ li segwew wara huwa skars ħafna. Fid-dawl ta' dan, nistgħu inqisu ruħna ffortunati li din is-sena fil-kotba tas-suppliki miżmuma fl-arkivju tal-kurja, sibt ir-rikors li jitlob għat-twaqqif tal-kongregazzjoni tad-duttrina fil-parroċċa tagħna.

Dan ir-rikors iġib id-data tal-4 ta' Marzu 1748.¹⁴

X'jgħid ir-rikors?

Dan ir-rikors sar mill-kappillan Dun Federik Abela f'isem il-Kleru u l-Kjeriċi ta' Hal Tarxien li kienu jgħallmu d-duttrina litfal u lil dawk kollha li kellhom bżonn dan it-tagħlim. Huma wrew ix-xewqa li titwaqqaf is-sodalità¹⁵ tad-Duttrina Nisranija kif imsemmija fil-Bolla 137: ex debito- ta' S Piju V u biex kif preskritta u ordnata mill-Kostituzzjoni Sinodali ta' Mons Cocco Palmieri dawk li jixtiequ jinkitbu u japplikaw f'din l-opra qaddisa jkunu jistgħu jgawdu mill-Indulgenza mogħtija mill-Papa Pawlu V fil-kostituzzjoni tiegħu: Ex Credito. Biex din l-indulgenza żgur tingħata, il-kappillan ħa ħsieb jagħmel referenza diretta għall-istatut tal-kongregazzjoni tad-Duttrina tal-Belt u l-aggregazzjoni ta' dik il-kongregazzjoni mal-Arcikonfraternità ta' Ruma.

Wara t-talba għat-twaqqif tal-kongregazzjoni u l-għoti tal-indulgenzi,

il-kappillan Abela talab lill-Isqof biex il-festa tal-Madonna tal-Karmnu tingħata lil din il-kongregazzjoni bħala l-festa prinċipali biex f'dak il-jum tiġi akkwistata l-indulgenza plenarja annwali msemmija fil-Bolla ta' Pawlu V. B'dan il-mod il-kappillan Abela rabat il-kongregazzjoni tad-Duttrina mal-Madonna tal-Karmnu. Dan kollu huwa kkonfermat mill-plakka li semmejt qabel izda r-rikors ikompli billi jitlob li tingħata l-festa ta' San Guzepp biex f'dik il-ġurnata tiġi akkwistata indulgenza ta' tlieta u hames snin rispettivamente, mogħtija fl-istess Bolla ta' Pawlu V. Jgħid ukoll li fl-aħħar nett din il-kongregazzjoni tista' twassal

ikompli f'paġna 67



Il-Papa Pawlu V

biex l-assoċjazzjoni tal-Bambin Ġesù tkompli żżid aktar id-devozzjoni diġà introdotta f'din il-Knisja Parrokkjali.

Osservazzjonijiet

Dan ir-rikors nistgħu nifmuh aħjar fil-kuntest tar-rikorsi li għamlu l-Parroċċi l-oħra biex iwaqqfu kongregazzjonijiet simili. It-talba għall-indulgenzi nsibuha f'kull rikors li sar, dan juri kemm l-indulgenzi kienu mezz tajjeb biex tqajjem id-devozzjoni u tiġbed in-nies. Mill-banda l-oħra nsibu xi differenzi bħal fil-qaddisin magħzula bħala patruni ta' dawn il-kongregazzjonijiet. Ngħidu aħna, Bormla¹⁶ u Haż-Żebbuġ¹⁷ għażlu lil San Vincens de Paula.

Dan juri li bl-għażla tal-Madonna tal-Karmnu, il-kongregazzjoni tad-duttrina tal-parroċċa tagħna sa mit-tnissil tagħha ntrabtet mal-Madonna. Dan jagħti raġuni valida għaliex id-devozzjoni lejn il-Madonna tad-Duttrina li daħlet f'Malta fis-seklu dsatax sabet art għammiela f'Hal Tarxien. Mill-banda l-oħra dan ir-rikors jixhet dawl fuq ir-relazzjoni antika bejn il-kongregazzjoni u l-artal ta' San Ġużepp. Din ir-rabta tidher b'żewġ modi, l-ewwel għax il-festa ta' San Ġużepp inghatat bħala okkażjoni oħra li fiha jistgħu jintrebħu l-indulgenzi u t-tieni għax skont ir-rikors, il-kongregazzjoni kienet se twassal biex tizdied id-devozzjoni lejn il-Bambin, liema devozzjoni hi abbinata mal-istess artal ta' San Ġużepp. Fil-fatt is-sodalità tal-Bambin Ġesù giet imwaqqfa fuq dan l-artal f'Jannar tal-1749.¹⁸

Dan kollu juri li sa mill-ewwel snin tat-twaqqif tal-artal fil-kappellun tax-xellug miegħu kien hemm marbuta il-kongregazzjoni tad-duttrina li aktar tard żviluppat fil-fratellanza li nafu llum. Ir-raġunijiet eżatt għaliex saret din ir-rabta proprju ma' dan l-artal f'dan il-kappellun ma nafuhomx iżda jidher li l-indulgenzi lagħbu parti importanti. Dan għaliex kif semmejt qabel dan l-artal kien jiddependi mid-devozzjoni tal-poplu għalhekk

dawn l-indulgenzi setgħu servew biex aktar nies resqu lejha u kkontribwixxew b'risq l-opri li kien hemm b'żonn isirulu. Barra minn hekk, nafu li f'parroċċi bħal Haż-Żabbar it-tagħlim kien isir fil-kappellun li fih giet imwaqqfa din il-kongregazzjoni għalhekk wiehed ma jeskludix li għall-kongregazzjoni tagħna ingħażel dan il-kappellun proprju għaliex hu ikbar mill-kappelli u b'hekk hemm iżjed spazju fejn isir it-tagħlim. Hawn nirrimarka li minkejja li l-kongregazzjoni¹⁹ baqgħet imwaqqfa fil-kappellun, it-tagħlim ġieli sar fil-knisja filjali ta' San Bert,²⁰ b'dan il-mod bdiet tuża post diġà mibni minflok bniet wiehed apposta bħalma ġara fiż-Żurrieq.

Konkluzjoni

Is-sejba ta' dan ir-rikors hija importanti ħafna għall-istorja tal-fratellanza tagħna għaliex permezz tiegħu sibna l-pedament li fuqhom hu mibni dak li għadna naghmlu sal-lum. Minkejja dan, ikolli nammetti li dan ir-rikors qajjem aktar mistoqsijiet dwar x'gara mill-1748 sal-1864. S'issa kollox għadu midfun fid-dlam, iżda wiehed m'għandux jaqta' qalbu, il-kurżità tqanqal aktar riċerka li jekk Alla jrid xi darba twassalna biex nghanqqu d-damma ta' ġrajjet li sawru l-istorja, id-devozzjoni u l-festa tal-Madonna tad-Duttrina f'Hal Tarxien.

¹ A.P.T. Libro Maestro della Congregazione della Dottrina - Esiti 1883

² V.Borg, Il-Knisja Parrokkjali ta' Hal Tarxien 1610 – 2010 (2010), 11

³ Ibid., 21

⁴ Ibid., 72

⁵ V. Battistino, Hal Tarxien (1993), 53

⁶ Din l-iskultura nqerdet għalkollox bejn l-1890 u l-1900 meta l-knisja giet imnezzgħa mill-istil barokk biex inghatat stil Neo Klassiku.

⁷ Ibid., Il-Knisja Parrokkjali ta' Hal Tarxien, 73

⁸ A.M.D. Registrum Supplicationum Vol 07, 1776 – 1785, 373

⁹ A.P.T. Fondazione Antonio Ellul 1790

¹⁰ A.M.D. Inventario 1842-1849, 417

¹¹ T. Sciberras, Attivitajiet Kateketiċi f'Malta 1545-1933 (Malta, 2008), 15

¹² Ibid., R.Supp .04, 1714-1727, 282

¹³ Mill-1748 sal-1865.

¹⁴ Ibid., R.Supp .05, 1741-1752, 416

¹⁵ Il-kliem Sodalità, Fratellanza, Kongregazzjoni, Assoċjazzjoni u Kumpanija jintużaw spiss f'rikorsi differenti u jirreferu għall-istess ħaġa. Xi darbi il-istess rikors issib li din it-tip ta' għaqda ssir referenza għaliha b'ismijiet differenti. Biss, fil-verità għaqda li tkun Fratellanza kienet aktar ta' prestiġju mill-oħrajn minkejja l-fatt li l-ismijiet l-oħra ġieli jintużaw biex jirreferu għaliha.

¹⁶ Ibid., R.Supp .06, 1769-1776, 1176

¹⁷ Ibid., R.Supp .07, 1776-1785, 361

¹⁸ Ibid., R.Supp .05, 1741-1752, 436

¹⁹ K. Bonavia, Lehen is-Santwarju Haż-Żabbar 1997, Il-Kappelluni, 17

²⁰ A.P.T Libro Maestro della Congregazione della Dottrina